

వా న

“ఎల్లీ జగ్గాయిపేట యెన్నంగ నేను పోతే
 యెగరేసి వలపులు జల్లే దూడమ్మా, దూడ, దూడా
 సిగదీసికొప్పుబెట్టి, సిందూరం బొట్టుపెట్టి
 నా అంపం నవ్విపోనూ దూడమ్మా, దూడ దూడా
 రంగూరంగూల దూడ, పొంగుచూ ఎగిరే దూడ
 కాళ్ళగజెలదూడ, గంతూ చంగూల దూడ
 దూడమ్మా, దూడ దూడా, దూడమ్మా, దూడ
దూడా!!”

ఈ పాట వానచినుకులశృతిలో కలిసిపోతోంది. చిన్న
 ఇల్లూ, చుట్టూ చిన్న ఆవరణ, ఆవరణచుట్టూ తాటాకులదడి
 ఆ దొడ్లో ఉన్న నన్నీ పాదులు, పాదులమధ్యను బంతిచెట్లు,
 చెట్లపై బంగారు ముద్దపూలు. గుడిసె గుమ్మంలో నీలాలు
 కూర్చునిఉంది.

జుట్టు దువ్వుకోదు. బుక్కా రంగయ్యదగ్గర కొన్న
 కుంకుమబొట్టుమాత్రం సూర్యబింబంలా ఆమె నీలఫాలాన
 ఉదయాదుణకిరణాలు వెదజలుతూ ఉంటుంది వెడదలైన ఆమె
 కన్నుల్లో నవ్వులేదు. కంటికి పెట్టిన కాటుక, కన్నీటితో కలిసి
 నున్ననైన ఆమెచెక్కులమీద మరిన్నీ నలుపురంగులు
 రచించింది.

ఆమె కూర్చున్న మూర్తిలోనే అతిదీనత్రంఅలుముకొని
 పోయింది. ఆమెగుండెలో బాధ, కడుపులో చెయ్యేసి కలిపేసి
 నటయి, నిదరలె ఆమెబిళ్ళు నీరసిస్తోంది. బిగువై, సుందరమై,

పూర్ణమైన నవయావనంలో తీరని ఆవేదన సర్వమునూ
 గుమ్మింపచేస్తున్నది.

తీయని తన మధురకంఠం జీరవోవ ఆమె పాట
 సాగింది.

అద్దరూపాయి పెట్టి అద్దాలరవిక కొంటే,
 రవికన్నా చిరగలేదే దూడమ్మా, దూడ దూడా
 కోటప్పతిరణాలెల్లి కోరిన సవరం తెస్తే
 కొప్పన్న మాయలేదే దూడమ్మా, దూడ దూడా!
 మూడురూపాయి లెట్టి ముత్యాలపాపటబొట్టు
 బొట్టన్నా చెరగలేదే దూడమ్మా, దూడా!

ఆమెజీవితమంతా నిండిపోయినాడు ఉప్పరి నాగన్న.
 నాగన్న పొడుగాటి కోరతలపాగా అందగాడు. గిరజాలు, పెద్ద
 ముడిబొట్టు. కారు నల్లరాతిబండలబలంతిరిగిన వయసుకాడు.
 వెండిబిళ్ళలతాడు, బంగారు మురుగులు, బంగారుదండకడియం,
 ఎడమచెయ్యి పైభాగంలో మాయపచ్చ, బిందువు వేలాడు
 బంగారుపోగు, ఎర్రరాళ్ళ తమ్మంట్లు, శుభ్రమైన ముదుకపంచ
 ఎగదోసి కట్టుకొన్న పనితనం.

ఈలా, తనకు మొదటిసారి ప్రత్యక్షమైన నాగన్న
 అద్భుతరూపం నీలాలకళ్ళలో మెలుపుమెరిసింది. ఆనాడు
 అతగాడు పాటపాడుతూ తన తండ్రిగారిపొలంలో తనకు
 తారసిల్లాడు.

“బెజవాడ చిన్నదానా, బాజూ బందూఅదానా,
 బాజూబందూలమీద, మనసేల లేదే ఓ చిన్నదానా!

తన్ను చూచి అతడు ఆగాడు. పాట ఆపాడు. నీలాల గుండె కొట్టుకుంది. పై కుబికి రానివ్వకూడని రహస్యభావాలు ఆమెలో ఎక్కడో పెద్ద ఏరులా బయలుదేరినవి. బిగువుగా తోడుగుకొన్న పీఠీరవికక్రింద స్నిగ్ధాలై వటువలై బిగువైన ఆమె వక్షాలు రవికఖైదును పగులకొట్టి బయటికి వచ్చి నట్లయినవి.

కమ్మని రంగురంగు నేలలున్న భూదేవికి వారు అనుగు బిడ్డలు. వారి పెద్దలు, ఆ కన్నతల్లిలోని ప్రేమను చూరగొన్న ఉప్పరులు, నల్ల రేగడలు, ఎర్రచెక్కులు, నీలెరువు ఒండు బంగారాలు, తెల్లని గండ్రెనుకలు, బంగారు సన్న ఇసుకలు నిండిపోయిన ధూళిరంగు చవుటిపర్ణలు వారి గున పాలచే పారలచే మధింపబడ్డవి.

భూదేవిలోని రహస్యాలు, ఆమెకర్కశత్రవం, ఆమెలోని కరుణ వారికి తెలియునట్లు ఇంకొరికి ఎట్లు అవగతమవుతుంది. ఆమెలోని రసజ్ఞత్వము వారు నూతులుకట్టి పైకి తెత్తురు. ఆమెలోనిమహాదేశ్వర్యము గనులుదింపి లోకానికి అర్పింతురు. ఆమె దివ్యప్రేమను కాలువలు త్రవ్వి దేశదేశాలు ప్రవహింప జేతురు. గుళ్ళుగా, గోపురాలుగా భూఅక్షికి నూతనా లంకారాలు వారు సమర్పింతురు.

భూసంతానమైన వారిబిడ్డలు సకల సుగుణాలను మలయాసలునకు అర్పిస్తూ ఉండును. అందానికి మూలమైన విశ్వంభ రానిధినుంచే వాళ్ళు సకల సౌందర్యాలను సేకరింతురు.

ఆ ఉప్పర్ల కులంలో వాళ్ళిరువురూ ఉత్తుంగశిఖరాలు. ఆమెచూపులు ఆతనిపై; అతని చూపులు ఆమెపై; చూపు

లలో చూపులు కలిసినవి. అతడు మదించిన యశావనసింహము; ఆమె నూత్న తారుణ్యశోభావతియైన ఆడసింహము! ఆమెను చూచి అతడు అనుకున్నాడు.

“పలకనైన పలకవే పంచదార చిలకవే”

అతనిని చూచి ఆమె అనుకున్నది.

“ఓరోరి! నా బావ, ఒయ్యారి నా బావ!

వబ్బుల్నించి దిగివస్తావా! మాయదారి నాబావ!

మబ్బుల్నించి, దిగివస్తావా!”

2

ఒక పెద్దజట్టుకు నాయకుడై, అయిదెకరాల మాగాణి, ఆరెకరాల మెరకకు భూషణియై, సాలుకు రెండువందల యాభైరూపాయల ఆదాయం రాగా, మెరకడిశ్శల్లో ఏ నుయ్యో, పల్లపుడిశ్శల్లో ఏ చెరువో త్రవ్వకంట్లాక్కు పుచ్చుకొనిగాని, ఏ రొడ్డు బాగుచెయ్యడమో, ఏ క్రొత్త రొడ్డు వెయ్యడమో బోర్డు కంట్లాక్కువద్ద త్రవ్వపని ఒప్పు కొనిగాని సాలుకు వందరూపాయలు వైగా సంపాదించే, మానుమన్న తనకు ఏకైకపుత్రికయైన నీలాలుకు మంచి సంబంధం తీసుకురావాలని డొళ్ళూనాళ్ళూ గాలించి వెదికాడు. ఏరుదాటైనా ఇంటికీ నచ్చిన పశువుని తెచ్చుకోమని—తన జిల్లాదాటి, వేరుజిల్లాకు వెళ్ళి, ఒక జట్టుకు నాయకుడై, నాలుగు ఎకరాల మాగాణిభూమిమీద సాలుకు నూటయాభై రూపాయల ఆదాయంకలవాడునూ, అందగాడున్నూ, త్రవ్వ పనివల్ల సుమారు నూరురూపాయలు ఆదాయము తెచ్చుకునే

వాడునూ అయిన నాగన్నను అల్లుడుగా ఎఱ్ఱుకున్నాడు హనుమన్న.

పెళ్ళయి కొత్తగా అత్తవారింటికి వచ్చిననాటి సంగతులన్నీ జ్ఞాపకానికి తెచ్చుకుంది నీలాలు—

“నాగన్న భార్యనుచూచి ఉప్పొంగిపోయాడు. తన అందానికి తగిన అందాలపడుచు. పొద్దస్తమానాలూ ఉప్పొంగిపోతూ పాటలు పాడుకొనేవాడు—

“చిన్నదాన, చిన్నదాన, వన్నేల వలపుదాన!

కన్నుల నలుపుదాన, పన్నుల తెలుపుదాన!

చిన్నారి సిగ్గుదాన, యెన్నేల యెలుగులోన

తిన్నంగ తేలిపోదాం ఓ సిన్నిదానా!

ఓ సిన్నిదానా!

అని నీలాలుని తన సందిట్లో బిగించుకొని, వెన్నెట్లో, ఇంటిదగ్గరనుంచి ఉప్పులేరుకు తిసుకుపోయ్యేవాడు.

“నీకు నాకూ జోడువితే మల్లెపూల తెప్పగట్టి

తెప్పమీదా తేలిపోదాం పదవే

చల్ చిన్నారిపడుచా తెప్పమీదా తేలిపోదాం పదవే”

సిగ్గుతో నీలాలు అప్పుడు ముసిముసినవ్వులు నవ్వుకున్నది. నాగన్న మెడచుట్టూ చేతులు గట్టిగా బిగించి, అతని వెడదయైనరొమ్ములో తనమోమును గట్టిగా అదుముకొన్నది.

“వటే ఆలోసిస్తున్నావు? ఈవళంగా పడవవసుకొని మన మిద్దరమే ఎల్లిపోతావుంటే నీ మొగంసూత్తూ అంతా మరిసిపోయి, ఏళ్ళు ఏళ్లు గడిపేసుకోగల్గు”

“ఏరంటే నాకు బయంవ త్తది బాబూ!”

“మరి యావంటే భయంలేదు?”

“నువ్వంటే బయంలేదు”

“అల్లాగా! సూత్తావుండు, ఎమికిలు ఇరిగేటట్టు
కొక్కేత్తా. ఆ బుగ్గలుకొరికేసి తినేత్తా. నేను పొలంఎల్లి
వొచ్చేటప్పటికి కూడొండకపోతే చెమడా లెక్కనాగేత్తాను.”

“నువ్వు పొలంఎల్లి వొచ్చేటప్పటికి బొచ్చిచేవకూర
వొండి సిద్ధంగావుంటే నన్నేం సేస్తవు?”

“ఏం సేస్తనా! కడుపునిండా చేపలకూరేసుకు తినే
త్తాను, నిన్ను హోంఅని మింగేత్తాను.”

“ఓ సబ్బా! నాకు బయమేటి? నీ కడుపులోనే నేను
దాక్కుంటేను”

“నా కడుపులోంచి గుండెల్లోకి పోతావేంటే నీవూ?”

“అవును బావా! నీ గుండెలూ నిండుతా, నీ నిలు
వెల్లా నిండిపోతా.”

‘కూరలో నే నుంటే, కూర మింగియేత్తై,
గుండెల్లో చేరుకొని కురుకుతీర్తుంటాను,
నా బావా!”

“గుండెలో దాగుంటే, కోటిరాజ్యాలేలి,
ఆకాశమంతెదిగి, అందాలుతవ్వుతా,
నా పిల్లా! చందురుణ్ణితేత్తా నా పిల్లా!”

3

అలాటి తనదొర, తన రాజు, తన బావను పెద్దరయితో దురన్నాయంగా ఖైదులో ఏయించాడు గదా? దేవుడు నేడా! అమ్మవోరునేదా! ఆ ఆలోచనలకి అడ్డంవచ్చాడు, ఉప్పరి సెలమయ్య. ఆ రోజు పొలం ఆక్రమించుకోడానికి పెద్దరె తు వానలోనే పదిమందిపాలేళ్ళతో వస్తున్నాడని సెలమయ్య కబురు చెప్పినాడు— వాననీరు కారిపోతుండగా తుడుచుకొంటూ ఒగర్చుకొంటూ.

ఆ మాటలు వినడంతోటే నీలాలు ఆడవేటకుక్కలా లేచింది.

“ఓరన్న, గూడెం అంతా సెప్పరా!” అన్నది. మూలునున్న దుడ్డుకట్ట పుచ్చుకొని బయలుదేరింది.

వానజడితో వియ్యమందుతూన్న కంటినీరు మాయమై పోయింది. సివంగిలా ముందుకుసాగి నడిచింది. పొలంగట్టుమీద నుంచుంది. ఇంతట్లో ఒకవైపునుంచి ఉప్పర్లు వచ్చారు. మరోవైపునుంచి పెద్దరె తూ అతని పాలేర్లు వచ్చారు. నీలాలు కళ్ళలో ఎరుపులూ, పెద్దరె తుగుండ్లలో చీకటిపొగలూ కమ్మాయి.

“నా పొలంలో ఏ యెదవ అడుగెడతాడో ఆణ్ణి సంపేసి అక్కడే పారేత్తాను.” అంది నీలాలు.

పెద్దరె తు మీసాలురెండూ కోపంతో వణికిపోయాయి. “ఆడలంజకి ఎంతపొగరూ? దీని మొగుణ్ణి పొగరణచినట్లు దీన్ని అణచాలి. ఈయాళకి ఊరుకొంటున్నాను. రేప్పొద్దున్న

అడంపచ్చావా, పదిమందిలో నీ సీర వొలిచి వోతలేయిస్తాను”
అని అరుపు అరిచాడు.

“ఒరి చచ్చునాయగా! చౌపదమ్మగారిసీర వొలిచిన
యదవరక్తం ఆమె బర్త బీముడు తాగాడు గాని, నీ రత్తం
నేను వుడిసిళ్ళ తాగనుటా)” అంది నీలాలు. నీలాల్ని కన్నెత్తి
సూడలేకపోయాడు పెద్దరె తు.

పొలంగట్టునడెన్న ఉప్పరినాగన్న ఇంటిలో ఉప్పర్లందరూ
ఆ రాత్రొంతా కూచుని కునికిపాట్లుపడుతూవున్నారు.

జడివాన కురుస్తూనే వుంది.

“నింగీ నేలా ఒకటయ్యాయి

కుంగినాయి లోకాలన్నీ,

పెద్దరె తుకు బుద్దే లేదుగా.

ఓరన్నా తమ్ముడ నిద్దరపోరా ఆడిగుండెల్లో

నల్లనేలే పరిమళించే

మల్లివూలూ మొగలీ పూలన్నా!

మొగలిరేకే భూదేవి బాకే గా!

ఓరన్న తమ్ముడ!

మొగలిలోన నాగన్న ఆడేరా!”

వాన పన్నీరుపూచే వాసన. నల్లరేగడ పారిజాతపూల
వాసన; గరపనేల మంచిగంధంపరిమళం; ఎఱ్ఱచెక్కునేల
అగరు వాసనా; ఇసుకనేల పెద్దజాజిపూల సురభిళం, రాతి
నేల అవంగంవాసనా, పఱ్ఱనేల సముద్రంవాసనా, సున్నంనేల
దాల్చినచెట్టుపూవువాసనా వేస్తాయి.

ఈ నేలలలో వానలు కురిసినప్పుడు కొంచెం మంచి గంధం కలిగిన ఆ యా వాసనలు ప్రసరిస్తాయి వ్యవసాయం చేసినభూమి దున్నినప్పుడు తుంగము స్తలవోసన గుప్పో మంటుంది

ఈ నేలను తవ్వే ఉప్పురకు ఈ వాసనలంటే ఎంతో ఇష్టం. కాలువలు త్రవ్వి నీరు ప్రవహింపజేసేటప్పుడు వచ్చే సువాసన పూలచెట్లపై తోటమాలి నీళ్లుపోసేటప్పుడు వచ్చే సువాసన వస్తుంది;

ఈ పరిమళాలన్నీ ఉప్పురజీవితాలలో నిండివుంటాయి. నీలాలు కి సుగంధాలు లేవు. మిరపతోటలో వసంతకాలపు జడివాసనే నిండిపోయింది. ఉదయంకాకుండా పొలంలో నాగళ్ళు దింపారు. ఉప్పురు దున్నలుకట్టి పొలంకున్నేశారు. వాన వారిచుట్టం; మబ్బులూ వారిచుట్టాలే కదా! పొలమూ వారూ ఒకటే. ఎవరయ్యా నీలాలు పొలంలో అడుగుపెట్టేది?

4

పెద్దరైతువల్ల బాధలుపడ్డ ఒకడు నాగన్నను ఖైకు పెట్టిన, సబుజైలు తాలూకా గ్రామం ఆ రాత్రికి రాత్రి పోయి, నాగన్న పేరున పెద్దవకీలు ప్రజ్ఞావంతుడు అయిన వీరాస్వామి నాయుడుగారిని కుదిర్చి, ఆయన సలహాపైన ఆయన దగ్గరకు పోలీసు సబ్ ఇన్ స్పెక్టరుగారిని వానలోనే జబ్బాబండిమీద లాక్కునివచ్చాడు. వీరాస్వామి నాయుడుగారు కథంతా విన్నారు. ఆయన హృదయం కరిగింది. నాగన్న పొలందగ్గర అలరి జరుగకుండా చూడవయ్యా అని సబ్ ఇన్ స్పెక్టర్ ని నాయుడుగారు పంపించారు.

నాగన్న వాళ్ళ ఉప్పరపల్లె ఒక పెద్ద గ్రామానికి సివారు. ఆ గ్రామంలో పెద్దరెతునూరెకరాల ఒక పంపును అంటి నాగన్న మూడెకరాల పంపు ఉంది. పెద్దరెతుకు ఆ చుట్టు ప్రక్కల గ్రామాల్లో అయిదారువందల యకరాల భూములున్నవి. కలకరే పెద్దరెతు గాదికింద బంగారం తినే మూషికాలు.

నాగన్న పొలం కాలవగట్టు పొడుగునా ఉంది. ఆ పొలం పెద్దరెతు నూరెకరాలపంపునూ, కాలవనూ అడ్డుగా ఉంది. తలుచుకుంటే నాగన్న మూడెకరాలలో ఆకుమళ్ళు మిలమిల లాడిపోతూ పోతున్నవస్తాయి. కాలవ వదిలితే అయిదు నిమిషాలలో పొలం తడిసిపోతుంది.

పెద్దరెతు ఈ మూడు ఎకరాలు అమ్మమని కోరాడు. నాగన్న రక్తపుబొట్టులు ధారపోసికొన్న పొలం ఎల్లా అమ్ముతాడు!

‘అమ్మనేను బాబయ్యగారూ’ అని మనవిచేశాడు.

ఎంతమందిచేతనో చెప్పించాడు పెద్దరెతు. నాగన్న అందరదగ్గరూ ‘స్వామీ! నా ప్రాణాలా భూమిలో ఉన్నాయన్నాడు

పెద్దరెతుకు వంతం వచ్చింది. బెదిరించాడు. కెండు రెట్లు ఖరీదిస్తానన్నాడు. బదలాయింపు మంచిభూమి యిస్తానన్నాడు. నాగన్న ససేమి ‘బాబూ! భూమి నా పెద్దబారియ, సిన్నదే నీలా’ అని తలపంకించాడు.

“సరే, లమ్మికొడకా! నీ భూమి దక్కదు, నీలాలూ నీకు దక్కదురా” అన్నాడు.

నాగన్న కోపంతో వణికాడు. తలవాల్చుకొని తన గూడెం పోయి, నీలాలును తన హృదయానికి అదుముకొని, కంట నీరెట్టాడు.

‘ఏటి బావా! అది’ అంది వెరినీలాలు. భూదేవి గజగజ లాడింది కాబోలు! ఆ మర్నాడు పెద్దవాన ప్రారంభించింది. వానతోవచ్చి నాగన్నను అరెట్టచేసి తీసుకుపోయి తాలూకా గ్రామంలో ఖైదుచేశారు పోలీసువారు. దొంగతనం నేరం, మేజిస్ట్రేటుదగ్గర కేసు.

5

ఉరుములూ మెరుములూ, వాన డబ్బాటుతనం వదిలి తుంపరగా మారింది. పడమటిదిక్కున తెరిపి కనబడింది.

పుట్టింటికి పోకుండా ఉప్పరి నీలాలు భర్తకోసం అతని యింట్లోనేఉంది. నీలా లింట్కి పెద్ద ఉప్పరి పెళ్ళాం వచ్చి, నీలాలుకు ఆసరాగాఉంది.

రిశివరు నీలాలుకే భూమి కౌలుకిచ్చి చక్కాపోయాడు. నీలాలు మర్నాడు సాయంకాలం వాన తెరిపి చూచి, పొలం ముదురాకు ఊడ్చిస్తే బాగుంటుందని అనుకొంది.

“ఏకాడ నున్నావు నా బావా!

ఏమి సేతున్నావు నా బావా?”

అని అనుకుంది నీలాలు. “చలమయ్య అన్నను పీడరుగోరి దగ్గరకు పంపినాను కదా! ఇంకా అన్న తనబావ ఊసొట్టుకొని రానేలేదు” అని తనలో మాట్లాడుకుంది.

వెంటనే వెనకాలేవచ్చి ఎవరో కళ్ళుమూశారు.
 'యూరది; ఎర్రవేళాకోళాలు. ఒదిలేయి కళ్లు మూత్రావేం? ఓ
 రాండురా! కుంక! చంపేత్రాను' శక్తిలా తిరిగింది నీలాలు.

ఎదుట నాగన్న నవ్వుతో, "ఎంత బలం ఉండే నీకు
 పిల్లా! నా మేళ్ళు రగతం వస్తున్నాయి చూడే!" అన్నాడు.
 "నా బావే!" అని ఒక్కగంతుస అతనిమీద వాలి
 పోయింది నీలాలు.

"ప్రీడరయ్యగోరు బేలుమీద ఇడదలచేయించాడు.
 ఆర్ని నువ్వే పెట్టించావంటగా? నీ మెడలో బంగారుగుళ్ళపేరు
 తాకట్టుయెట్టావంట, నువ్వు మాలచ్చివే పిల్లా!" అని నాగన్న
 పలుకుతూ, నీలాల్ని గుండె కదిమేశాడు.

వా న తిరిగింది. సాయంకాలం యెండ బంగారురంగులు
 చల్లం దా కౌగిలింతలో ఉన్న దంపతులమీద.

"ఇద్దారి మనసూ లేక మైపోతే,
 పొద్దున్న సూరేడు ముద్దెటుపూలు,
 ఇద్దారి బతుకులు ఏక మైపోతే
 సందేల సూర్యుడు సెంద్రుణ్ణి ఇచ్చు."

భూమి ముసిముసి నవ్వులు నవ్వుకొంది.